



கலைஞர்  
100  
1924 - 2024

# முரசுலி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம் : 10.8.1942 - முரசு : 82 - ஒலி : 170 - திருவள்ளூர் ஆண்டு 2055 - தை 17 - புதன்கிழமை 31 ஜனவரி 2024 - சென்னை 10 பக்கங்கள் Established : 10.8.1942 - Volume : 82 - Issue 170 : Thiruvalluvar Year - 2055 - Thai 17 - Wednesday 31 January 2024 - Chennai 10 Pages ₹ 5.00

## முதலீட்டுக்கான சிறந்த சூழல் அமைந்துள்ளதால்

# தமிழ்நாட்டுக்கு தொழில் தொடங்க வாரீர்!



தமிழ்நாடு முதலமைச்சர் மு. க. ஸ்டாலின் அவர்கள் 29.1.2024 அன்று ஸ்பெயின் நாட்டு தலைநகர் மேட்ரிட் நகரில் நடைபெற்ற ஸ்பெயின் தொழில் அமைப்புகள் மற்றும் ஸ்பெயின் பெரும் தொழில் நிறுவனங்களின் முதலீட்டாளர்கள் மாநாட்டில் (Tamil Nadu Investors First Port of Call) கலந்துகொண்டு, தமிழ்நாட்டில் நிலவும் சாதகமான முதலீட்டுச் சூழல் மற்றும் கட்டமைப்பு வசதிகள் குறித்து எடுத்துரைத்து, தமிழ்நாட்டில் தொழில் முதலீடுகளை மேற்கொள்ள அமைப்பு விடுத்து உரையாற்றினார். இம்மாநாட்டில், தொழில், முதலீட்டு ஊக்குவிப்பு மற்றும் வர்த்தகத் துறை அமைச்சர் முனைவர் டி.ஆர்.பி. ராஜா, 'Guidance' நிறுவனத்தின் மேலாண்மை இயக்குநர் மற்றும் தலைமைச் செயல் அலுவலர் வே. விஷ்ணு, ஸ்பெயின் நாட்டிற்கான இந்தியத் தூதர் திணைவு கே. பட்டநாயக், ஸ்பெயின் நாட்டு தொழிலதிபர்கள் கலந்து கொண்டனர்.

நாடாளுமன்ற பட்ஜெட் கூட்டத்தொடர் இன்று தொடங்குகிறது!

## அனைத்துக் கட்சித் தலைவர்கள் கூட்டம்!

நாடாளுமன்றக் கழகக் குழுத் தலைவர் டி.ஆர்.பாலு - மாநிலங்களவை கழகக் குழுத் தலைவர் திருச்சி சிவா பங்கேற்பு!

புதுடெல்லி, ஜன. 31- அனைத்துக் கட்சித் தலைவர்கள் கூட்டம் நடைபெற்றது. ஜெட் கூட்டத்தொடரை கழகமாக நடத்துவது தொடர்பாக டெல்லியில் ஒன்றிய அமைச்சர் ராஜ் நாத் சிங் தலைமையில் அனைத்துக்கட்சி கூட்டம் நடைபெற்றது. ஜெட் கூட்டத்தொடர் இன்று குடியரசுத் தலைவர் திரௌபதி முர்மு

தேதி வரை நடைபெறுகிறது. இந்நிலையில், கடைசி கூட்டத்தொடரை கழகமாக நடத்துவது குறித்து ஆலோசிக்க, அனைத்துக் கட்சித் கூட்டத்திற்கு நாடாளுமன்ற விவகாரத் துறை அமைச்சர் பிரகலாத் ஜோஷி அழைப்பு விடுத்திருந்தார். அதன்படி, ஒன்றிய பாதுகாப்புத்துறை அமைச்சர் ராஜ்நாத் சிங் தலைமை

யில் நேற்று அனைத்துக் கட்சி கூட்டம் நடைபெற்றது. இதில் காங்கிரஸ், தி.மு.க., கம்யூனிஸ்ட் கட்சிகள் உள்ளிட்ட அனைத்துக்கட்சி பிரதிநிதிகள் பங்கேற்றுனர். தி.மு.க. சார்பில் நாடாளுமன்ற குழுத் தலைவர் டி.ஆர்.பாலு, தி.மு.க. மாநிலங்களவை குழுத் தலைவர் திருச்சி சிவா பங்கேற்றனர்.

## ஸ்பெயின் - மேட்ரிட்டில் நடைபெற்ற முதலீட்டாளர்கள் மாநாட்டில் முதல்வர் மு.க.ஸ்டாலின் அழைப்பு!

மேட்ரிட் (ஸ்பெயின்) ஜன. 31- "முதலீட்டுக்கான சிறந்த சூழல் அமைந்திருப்பதால் தமிழ்நாட்டில் தொழில் தொடங்க வாரீர்" என்று முதல்வர் மு.க.ஸ்டாலின் அவர்கள் ஸ்பெயின் தலைநகர் மேட்ரிட்டில் நடைபெற்ற முதலீட்டாளர்கள் மாநாட்டில் உரையாற்றும் போது அழைப்பு விடுத்தார்.

ஸ்பெயின் தலைநகர் மேட்ரிட்டில் நடைபெற்ற முதலீட்டாளர்கள் மாநாட்டில் தமிழ்நாட்டில் தொழில் முதலீடுகளை மேற்கொள்ள அழைப்பு விடுத்து தமிழ்நாடு முதலமைச்சர் மு.க.ஸ்டாலின் அவர்கள் உரையாற்றினார்.

தமிழ்நாடு முதலமைச்சர் மு.க.ஸ்டாலின் அவர்கள் 29.1.2024 அன்று ஸ்பெயின் நாட்டு தலைநகர் மேட்ரிட் நகரில் நடைபெற்ற ஸ்பெயின் தொழில் அமைப்புகள் மற்றும் ஸ்பெயின் பெரும் தொழில் நிறுவனங்களின் முதலீட்டாளர்கள் மாநாட்டில் (Tamil Nadu Investors First Port of Call) கலந்துகொண்டு, தமிழ்நாட்டில் நிலவும் சாதகமான முதலீட்டுச் சூழல் மற்றும் கட்டமைப்பு வசதிகள் குறித்து எடுத்துரைத்து, தமிழ்நாட்டில் தொழில் முதலீடுகளை மேற்கொள்ள அழைப்பு விடுத்தார். ஆற்றிய உரை வருமாறு :-

ஸ்பெயின் நடைபெறும் தமிழ்நாட்டின் முதலீட்டாளர்கள் மாநாட்டில் பங்கேற்றுள்ள தொழில் துறை அமைச்சர் டி.ஆர்.பி. ராஜா அவர்களே.

ஸ்பெயின் நாட்டிற்கான இந்தியத் தூதர் திணைவுப் பட்டநாயக் அவர்களே. ஸ்பெயின் நாட்டின் பொருளா

தார வர்த்தக துறையின் தலைமை இயக்குநர் அவர்களே.

ஸ்பெயின் வர்த்தக சபையின் சர்வதேச இயக்குநர் அவர்களே.

ஸ்பெயின் இந்தியா கூட்டமைப்பின் தலைவர் அவர்களே.

Guidance தமிழ்நாடு மேலாண்மை இயக்குநர் அவர்களே.

ஸ்பெயின் நாட்டின் முக்கிய நிறுவனங்கள் மற்றும் தொழில் அமைப்புகளின் நிர்வாகிகளே.

அனைவருக்கும் வணக்கம்!

ஸ்பெயின் நாட்டின் தலைநகரான 'மாட்ரிட்' நகருக்கு நான் வருகை தருவது இதுவே முதல் முறை. உலகின் மிகப்பெரிய ஜனநாயக நாடான இந்தியாவில்

இருக்கும் தமிழ்நாடு என்ற மிகமுக்கியமான மாநிலத்தில் மக்களால் தேர்ந்தெடுக்கப்பட்ட முதலமைச்சராக நான் இருக்கிறேன்.

எங்களது கட்சி 75 ஆண்டு களுக்கு முன் தொடங்கப்பட்டது. ஆறு முறை அந்த மாநிலத்தில் ஆட்சிக்கு வந்துள்ளது. திருவள்ளூரை நீங்கள் கேள்விப்பட்டிருப்பீர்கள். அவர் தமிழ் மொழி

யில்தான் திருக்குறளை எழுதினார். அவரது திருக்குறள் உலகின் 200 மொழிகளில் மொழிபெயர்க்கப்பட்டுள்ளது. அத்தகைய பெருமையும் பாரம்பரியமும் கொண்ட மாநிலத்தில் இருந்து நான் வந்துள்ளேன்.

மக்கள் மகிழ்ச்சியாக வாழும் நாடு ஸ்பெயின்! கால்பந்து விளையாட்டில் புகழ் பெற்ற நாடு ஸ்பெயின். ஸ்பெயினை நான் இன்னும் சுற்றிப் பார்க்கவில்லை. நான் பார்த்த வரையில் கலைகளின் நாடாகக் காட்சியளிக்கிறது. உங்களுக்கு கலை உணர்வு ஒவ்வொரு கட்டத்திலும், தெருக்களிலும், ஒவ்வொரு மூலையிலும் உள்ளது.

அழகான நிலப்பரப்பும், துடிப்பான கலாச்சாரமும் இணையப் பெற்று, மக்கள் மகிழ்ச்சியாக வாழும் நாடாக ஸ்பெயின் நாடு விளங்குகிறது.

பழம்பெரும் வரலாறும் பாரம்பரியமும் பெற்ற இந்த நாடு போன்றே, வரலாற்றுப் பெருமை கொண்ட தமிழ்நாட்டின் சார்பாக இங்கு வந்து உங்களைச் சந்திப்பதில் நான் பெருமகிழ்ச்சி அடைகிறேன்.

உலகிலேயே அதிகம் பேசப்படும் இரண்டாவது மொழியாகவும் 20 நாடுகளின் அதிகாரப்பூர்வ மொழியாகவும் விளங்கும் ஸ்பானிஷ் மொழி போலவே எங்களது தமிழ்மொழியும் பாரம்பரியம் மிக்கது. கிட்டத்தட்ட 5000 ஆண்டுகளுக்கும் மேல் பழமை வாய்ந்த இலக்கிய மரபைக் கொண்டுள்ள மொழி எங்கள் தமிழ் மொழி.

தொடர்ச்சி 4ஆம் பக்கம்

ஸ்பெயினுக்கும் தமிழ்நாட்டிற்கும் ஒரு மிகப்பெரும் ஒற்றுமை இருக்கிறது. காளை அடக்குதல் விளையாட்டு, ஸ்பெயினின் தேசிய விளையாட்டாகவும் பாரம்பரிய விளையாட்டாகவும் விளங்குகிறது. எங்கள் தமிழ்நாட்டிலும் பாரம்பரிய விளையாட்டான ஜல்லிக்கட்டு எமது கலாச்சாரத்தின் சின்னமாக, உலகப்புகழ் பெற்று விளங்குகிறது.

அண்ணல் காந்தி அடிகள் நினைவு தினம்! முதல்வர் மு.க.ஸ்டாலின் அறிவுறுத்தலின்படி

# தமிழ்நாடு முழுவதும் மத நல்லிணக்க உறுதிமொழி!

சென்னையில் அமைச்சர் உதயநிதி ஸ்டாலின், அமைச்சர்கள் - கழக முன்னணியினர் பங்கேற்பு!

சென்னை, ஜன. 31 - மதவெறியர்களால் காந்தியடிகள் கொல்லப்பட்ட ஜனவரி 30ஆம் நாளை நேற்று மு.க.ஸ்டாலின் அவர்களின் அறிவுறுத்தலின்படி, தமிழ்நாடு முழுவதும் மத நல்லிணக்க நாளைக் கடைப்பிடித்து உறுதிமொழி ஏற்கப்பட்டது. சென்னை அண்ணா அறிவாலயத்தில் கழக இளைஞர் அணி செயலாளர் - அமைச்சர் உதயநிதி ஸ்டாலின் உள்ளிட்ட அமைச்சர்கள் பங்கேற்று மத நல்லிணக்க உறுதிமொழி ஏற்றனர்.

மதநல்லிணக்கத்தின் அடையாளமான அண்ணல் காந்தியடிகள் மதவெறியர்களால் கொல்லப்பட்ட

ஜனவரி 30ஆம் நாளை நேற்று, தமிழ்நாடு முழுவதும் மதநல்லிணக்க நாளைக் கடைப்பிடித்து உறுதிமொழி ஏற்கப்பட்டது. சென்னை அண்ணா அறிவாலயத்தில் மத நல்லிணக்க உறுதிமொழி ஏற்கப்பட்டது. இதில் அமைச்சர்கள் கே.என்.நேரு, உதயநிதி ஸ்டாலின், எ.வ.வேலு, தங்கம் தென்னரசு, கீதா ஜீவன், அனீதா ராதா கீருஷ்ணன், அனைத்து மத பிரதிநிதிகள் மற்றும் தி.மு.க. நிர்வாகிகள் உள்ளிட்டோர் கலந்துகொண்டு, மதநல்லிணக்க உறுதிமொழி ஏற்றுக் கொண்டனர். அமைச்சர் உதயநிதி ஸ்டாலின், மத

நல்லிணக்க உறுதிமொழியை வாசித்தார். இந்நிகழ்வில் தி.மு.க. தலைமை செயலாளர்கள் பூச்சி முருகன், துறைமுகம் காஜா, அமைப்பு இணை செயலாளர் அன்பன் கலை, அமைப்பு துணை செயலாளர்கள் ஆஸ்டின், தாயகம் கவி உள்ளிட்டோர் கலந்துகொண்டு மத நல்லிணக்க உறுதிமொழி ஏற்றுக் கொண்டனர். இதேபோன்று தமிழ்நாடு முழுவதும் கழகத்தினர் - அரசு அலுவலகங்களில் அலுவலர்கள் - ஊழியர்கள் உறுதிமொழி ஏற்றனர்.



அண்ணல் காந்தி அவர்களின் நினைவு நாளை நேற்று, கழகத்தலைவர், முதலமைச்சர் அவர்களின் அறிவுறுத்தலின்படி, மத நல்லிணக்க உறுதிமொழி ஏற்கும் நிகழ்வு அண்ணா அறிவாலயத்தில் நடைபெற்றது. இதில் இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் உள்ளிட்ட அமைச்சர்கள், கழக முன்னணியினர் பங்கேற்று மத நல்லிணக்க உறுதிமொழி ஏற்றனர்.